

TÍÐINDI

SAMBAND
EIRIKUR LINDENSKOV
EIRIKUR@SOSIALURIN.FO
TLF 341800

Føroyskur næmingur á donskum kostskúla

Linieskone í Danmark er á ferð í Føroyum. Triggir føroyskir næmingar greiða frá saman við tveimum vaksnum um lívið á einum húsarhalds- og handarbeiðsskúla í Danmark

KOSTSKÚLI

Tíðindaskriv

Í hesum døgum fara tey fimm frá Linieskon at vitja 9. – 10. flokkarnar í átta skúlum. Tær triggjar genturnar fara at greiða frá um kostskúlalívað, undirvísingartilboðini og um nakrar av teimum mongu upplivingum, tær hava havt á skúlanum.

Linieskolen hevur hvørt ár næmingar úr Føroyum, og hetta er nú triðju ferð, at skúlin er á rundferð í Føroyum til tess at styrkja samstarvið við skúlarnar.

Fólkaskúlin er liðugur – og



Á vitjanini verður greitt frá, hvussu skúlin virkar

hvat skulu vit so gera? Nógv ung halda beinleiðis fram í útbúgving, men nógv hava

eisini tørv á eini pausu. Tað kann vera eitt ár at búnast í, eina tíð til at fordjúpa seg

ella móguleika fyri at royna og menna sínar førleikar.

Eitt uppihald á einum nú-

FAKTA

Linieskone er ein nútímans húsarhalds- og handarbeiðsskúla, sum er í Hadseten norðan fyri Århus. Skúln var stovnaður í 1923 og er ikki knýttur politiskum, pedagogiskum ella religiøsum rætningum. Pláss er fyri umleið 60 næmingum, og hvørt ár eru næmingar úr Føroyum. Flestu næmingarnir eru millum 16 og 19 ár.

tímans húsarhalds- og handarbeiðsskúla gevur størri kunntleika til teir móguleikar, sum hvør einstakur hevur í fram-tíðini. Skal eg verða kokkur, pedagogur ella okkurt heilt annað? Tey fakligu tilboðini á Linieskolen eru innan hesi øki: Seyming, sniðgeving, kost, sálarfrøði og pedagogikk, heilsu og ítrótt, kreativitet eins og mentan og samfelag.

At vera á einum kostskúla snýr seg ikki bert um fakligheit. Næmingarnir eru saman við 24 øðrum í sama aldri alt samdøgrið og fáa nógvar upplivingar við sær heimaftur í viðförinum.

Tætti felagsskapurin er eisini góður grórarbotnur fyri at fá vinir fyri lívið.

At Linieskolen hevur føroyskar næmingar gevur uppihaldinum eina eyka dimensiún. Møtið millum tær báðar mentanirnar eru gevandi fyri bæði danir og føroyingar, sum læra um líkheidir og ymiskleikar hvør hjá øðrum og um tolsemi og aga.

Endamálið við skúla-vitjanini í hesum døgum er júst at styrkja og fasthalda siðvenjuna seinastu mongu árinum at hava føroyskar næmingar á skúlanum.

STARVSLÝSING

Fá ávirkan á landsins byggilist

Hevur tú dirvi til at standa á odda fyri eini deild í stórari menning, og hevur tú áhuga fyri landsins byggilist, so kunnu vit bjóða tær øðrvísi royndir í einum spennandi og avbjóðandi starvi sum deildarleiðari á bygningadeildini hjá Landsverki.

Um bygningadeildina

Landsverk fekk við ársbyrjan eitt nýtt málsøki, og hevur nú bæði ný- og umbygging, leigumál og viðlíkahald av landsins ognum um hendi.

Høvuðsuppgávan hjá deildini er m.a. at lýsa og raðfesta krøvini til almenna bygging við atliti at funktionaliteti, estetikki og góðskustøði, soleiðis at tað virksema, sum skal fremjast, fær best móguliga karmar. Harumframt skal okkara nýggi starvsfelagið eisini taka lut í viðgerð av øðrum málum, har bygging og bygningar, landslag og formlist eru partar av hesum.

Á deildini starvast umframt deildarleiðaran 3 arkitektar, 1 byggifrøðingur og 1 tekniskur assistentur. Tú visir beinleiðis til stjóran og verður partur av leiðslubólkinum hjá stovninum.

Arbeiðsøkið

Sum deildarleiðari á bygningadeildini fær tú ábyrgdina av at:

- menna tað nýggja málsøkið og hini arbeiðsøkini hjá deildini
- stuðla og menna eitt kreativt arbeiðsumhvørvi
- taka byggilistaligar avgerðir – eisini um funktionalitet og góðsku
- arbeiða og uppbyggja ein politikk fyri almenna byggilist

- fyrireika og samskipa landsbyggireglugerð fyri Føroyar

Tú fer eisini at luttaka í tvørfakligum verkætlanum, og fer at arbeiða við fólki, sum hava ymiskar fakligar útbúgvingar og royndir.

Førleikakrøv

Vit leita eftir einum fólki við viðkomandi útbúgving frá hægri lærustovni. Útbúgvingin skal hava støðið í byggi- og fagurfrøði, til dømis arkitektur.

Vit vilja rækka best móguligum úrslitum og leggja tí stóran dent á góðar persónligar eginleikar, at tú arbeiðir sjávtødukt, hevur góð samstarvsevni, dugir at skipa arbeiði á deildini og í tvørfakligum verkætlanum.

Vit vænta, at tú eggjar, gongur undan og gevur títt íkast til menning av deildini og arbeiðsplássinum sum heild. Tú dugir somuleiðis at síggja móguleikan í at menna og broyta títt starv. Tað er harumframt neyðugt at tú dugir at málbera teg væl bæði skrivliga og munnliga á føroyskum.

Leiðsluroyndir og aðrar royndir frá verkætlanum innan byggivinnuna er ein fyrimunur.

Setanarviðurskifti

Løn og setanartreytir eru sambært sáttmála millum Fíggiarmálaráðið og avvarðandi yrkisfelag.

Umsókir

Umsókn við prógvum og lívgongdarlýsing (cv) verður at senda til lv@lv.fo ella:

Landsverk
Postboks 78
FO-110 Tórshavn

og skal vera okkum í hendi í seinasta lagi 26. februar 2007. Merkið umsóknina „Umsókn – Deildarleiðari“ og viðmerk í umsóknin, hvar tú hevur sæð starvslýsingina. Allar umsóknir verða viðgjørdar í trúnaði.

Nærri upplýsingar um starvið kunnu fáast við at venda sær til Oyvindur Brimnes, stjóra á tel. 540 801 ella teldupost ob@lv.fo.

Eisini er móguligt at kunna seg um málsøkið „byggi- og bygningaumsiting“ og bygningadeildina á www.landsverk.fo.

Landsverk er ein stovnur undir Vinnumálaráðnum, og hevur um hendi vega-, byggi- og havnamyndugleikuppgávur og flogvallamál.

Stovnurin ráðleggur og ger ætlanir, úttinnir, rekur og viðlíkaheldur landsvegir, havnir, bygningar og tyrlupallar.

LANDSVERK
byggir land

Landsverk, Tinghúsvegur 5, | Tel 340 800, Faks 340 801,
Postsmoga 78, Tórshavn, | lv@lv.fo, www.landsverk.fo